

SISWATI LULWIMI LWEKUCALA LWEKWENGETA: LIPHEPHA I
SISWATI FIRST ADDITIONAL LANGUAGE: PAPER I

Sikhatsi: 2½ Emahora

Emamaki: 100

TICONDZISO

1. Leliphepha linetigaba letine nemakhasi la-16.
 2. Landzela ticondziso taleso naleso sigaba:
SIGABA A: SIVISISO
SIGABA B: SIFINYETO
SIGABA C: TINKONDLO
SIGABA D: LUHLELO NEKUSETJENTISWA KWELULWIMI
 3. Phendvula yonkhe imibuto ngeSiswati lesemukelekile.
 4. Cala lesa naleso sigaba ekhasini lelisha uphindze udvwebele ekugcineni kwaleso naleso sigaba.
 5. Shiya umugca emkhatsini wetimphendvulo takho.
 6. Caphela sipelingi (lupelomagama) nendlela lewakha ngayo imisho.
 7. Bhala ngesandla lesicacile nalesifundzekako.
-

SIGABA A

UMBUTO 1 SIVISISO

1.1 Fundza letheksthi lelandzelako bese uphendvula imibuto letawulandzela:

Sibongile, intfombi lenguphuma langa sikotse abesebenta epulazini, ekhishini lakaSandasoni. Bekasebenta aphindze alale khona ngisho nangaKhisimisi imbala. Unina washona asemncane kakhulu, kantsi uyise akamati kutsi washonaphi njengobe wanele kuva kutsi unina waSibongile utetfwele wadla phasi. Wakhuliswa ngumalumekati wakhe, naye lowamshiya emhlabeni aneminyaka lesiphohlongo.

Kwatsi nasekaneminyaka lelishumi nemfica wabona kutsi kuncono ayewufuna umsebenti kute atiphilise, angangeni esilingweni setidzakamiva. Wasebenta ngekwetsembeka kaMake Sandasoni, wabakhulisela bantfwana babo lababili boJuni naMeyi, iminyaka lemine.

Kwatsi ngekuhamba kwesikhatsi Sibongile watsandzana naSabelo labephuma eSwatini, wabese umtfolisa umntfwana wemfana. Bebahlala babonana kaSandasoni, kamlumbi wakhe Sibongile. Bekangakhululeki kahle Sabelo lapha kaSandasoni. Lokungamange kumphatse kahle Sabelo lapha kamlumbi ngilokutsi bekunesikhatsi sekucima gezi futsi bekungafuneki kutsi kubangwe umsindvo. Ngesikhatsi lesitsite kumele babe sebalele. Ngiko lokwamenta wate wayewufuna indzawo yabo naSibongile. Wahamba wayewufuna indzawo lapho abetawuhlala ngekuhululeka khona.

Nembala wayitfola indzawo, wakha umkhukhu, wahlala khona naSibongile labesamtfolise umntfwana wekucala welijaha. Sibongile beseahlala kulomkhukhu, avuka khona aye kaSandasoni, emsebentini. Ngekuhamba kwesikhatsi Sibongile waba nebantfwana labane, bafana lababili boNyekevu naSive nemantfombatane lamabili, boSitile naLokusa. Sabelo bekete lapha kulenzawo ngekwemsebenti wenkontileka yekwakha umgwaco loya eKomatipoti, lokwatsi nawuphela kwakhiwa lomgwaco wahamba wangaphindze wabuya. Washiya Sibongile nalabantfwana labane kulowo mkhukhu.

Imphilo yaba matima kuSibongile ngobe phela bekhola imali lencane lapha kaSandasoni. Wetama kumfonela umyeni wakhe kulombolo labemnike yona kodwa lutfo kumtfoli. Sibongile wetama kubhala umlayeto kumakhalekhikhini amyenga kutsi Nyekevu ushonile kodwa lutfo Sabelo kuvela. Sibongile bekatsi nangabe ashayisa ahambe aye edolobheni ayewutsengisa liphalishi nematfumbu kute ahlangebentane netidzingo tesikolo, ngobe phela bonkhe bantfwana besebafundza.

Sibongile watjela Sandasoni ngekunyamalala kwaSabelo, lamshiye emkhukhwini nebantfwana labane. Wamcela kutsi amsite amtfolele yena ngobe afuna kutsi akhokhe imali yebantfwana lefuneka esikolweni. Sandasoni wabe sewufuna lenkapani labesebenta kuyo Sabelo, i-*Condzisani Construction*, wayitfola ku-Inthanethi, wafonela baphatsi bayo wababuta ngaSabelo Matsebula. Basho kutsi bayamati, imininingwane yakhe ikhomba kutsi wadwabuka eSwatini. Watfola nekutsi khona lena eSwatini Sabelo washada, unemfati nebantfwana labasiphohlongo. Kwabuye kwatfolakala kutsi nekutsi wayekela kusebenta wahamba wayewusebentela lenye inkapani eKhimbali. Bamtjela kutsi yonkhe indzawo Sabelo ushiya bantfwana lapho ahamba khona. Kwavele kwamkhanyela nje Sibongile kutsi ubambe ludvonga lapha kuSabelo.

Watibonela Sibongile kutsi kute langakwenta njengobe angumfati nje, kumele atetfule atetfwese ngobe vele intsandzane lenhle ngumakhotfwa ngunina. UmkaSandasoni naye wabona kutsi kumele asite lapho akhona khona kute Sibongile abe nemtfwalo lolula kulona labukene nawo. Labeta emva kwaSibongile bafundza sifundvo sekutsi kumele bamcondzise umuntfu lekumele bashade naye ngobe ngemadvodza kuphela lakwati kusapota bafati.

[Ingcamu; 46–48]

- 1.1.1 Bhala umusho losetheksthini losho kunyamalala ungatiwa kutsi ukuphi. (1)
- 1.1.2 Sibongile bekanjani? Khetsa imphendvulo.
- A Bekamudze.
 - B Bekamuhle.
 - C Bekamubi.
 - D Bekamfisha. (1)
- 1.1.3 Bhala kunye lokwabangela Sabelo ayokwakhela Sibongile umkhukhu. (1)
- 1.1.4 Bhala kunye locabanga kutsi bekusetjentwa nguSibongile kaSandasoni. (1)
- 1.1.5 Ngekwakho kubona injongo yaSabelo yekutsandzana naSibongile abefuna kumentela loku lokulandzelako:
- A Kumakhela umkhukhu wekuhlala.
 - B Kumsusa angahlali kaSandasoni.
 - C Kumtfolisa bantfwana labahle.
 - D Kumkhohlisa kutsi uyamtsandza. (1)
- 1.1.6 Kusho kutsini kubamba ludvonga? Khetsa imphendvulo:
- A Kuba neludvonga lolucinile.
 - B Kwakha ludvonga lolwetsembekile.
 - C Kwetsemba lokungeke kwenteke.
 - D Kwesekela ludvonga loluwako. (1)
- 1.1.7 Ucabanga kutsi yinindzaba Sibongile ente lelipulani/lisu lalenta kutsi ente Sabelo abuye ekhaya? (2)
- 1.1.8 Bhala kubili lekumele hulumende asite Sibongile ngako kulesimo lasabukene naso. (2)
- 1.1.9 Ucabanga kutsi Sabelo wayekelelani kulenkapani labesebenta kuyo? (2)
- 1.1.10 Chaza leligama lelitsi, "intsandzane", kuletheksthi lengenhla. (2)
- 1.1.11 Bhala sisho lesisetheksthini lengenhla lesisho kutsi besekumele Sibongile atentele konkhe lokucondzene naye. (2)
- 1.1.12 Nguliphi licala labukene nalo Sabelo futsi kungaba yini inhlawulo yakhe letawumele ayikhokhe imphilo yakhe yonkhe? (2)
- 1.1.13 Ngabe ithekhinoloji imsitile yini Sibongile kulenkinga labebukene nayo? Imsite ngayiphi indlela? (2)

[20]

1.2 Fundza letheksthi lelandzelako bese uphendvula imibuto letawulandzela:



[<www.thelongwayhome.com>]

- 1.2.1 Bahlaleleni lapha labantfwana? Bhala kube kunye. (1)
- 1.2.2 Baphila ngani labantfwana labakulesibonwa? Bhala kube kunye. (1)
- 1.2.3 Nangabe labantfwana bebefundza sikolo, ngabe yini leyabayekelisa sikolo?
Bhala kube kunye. (1)
- 1.2.4 Ucabanga kutsi emakhata bawancoba njani labantfwana labakulesibonwa?
Bhala kube kunye. (1)
- 1.2.5 Bhala timbili tindlela letingasetjentiswa kutsi labantfwana babuyele
emakhaya. (2)
- 1.2.6 Bhala kubili lokungenta kutsi balwe bodvwa labantfwana labakulesibonwa. (2)
- 1.2.7 Bayingoti ngani labantfwana emmangweni? Bhala kube kubili. (2)

[10]

30 emamaki

SIGABA B SIFINYETO

UMBUTO 2

TICONDZISO TEKUFINYETA

Fundza lethekesthi lelandzelako bese uyayifinyeta ngemagama akho langabi ngaphasi kwala-60 kodvwa angabi ngetulu kwala-70

- Finyeta ngendlela yemaphuzu lasihlanu labhalwe ngemisho legcwele.
- Caphela kutsi lulwimi lolusebentisako alubi nemaphutsa.
- Sebentisa timphawu tekufundza letifanele esifinyetweni sakho.
- Bhala linani lemagama lowasebentisile ekugcineni kwesifinyeto sakho.

Umoya bewuvunguta ngemandla ngaphandle. Litulu lona likhipha umbani lobukhali libuye livungame. Uma libaneka nangekhatsi endlini kutsi bha. Ngaleso sikhatsi womile luvalo Gugu njengobe bekayedvwa nje. Bekayintfombi lebeyinemyaka lelishumi nesiphohlango. Malumekati LaHlongwane solo ahambe nalishona kuya lapho bekavakashela khona. Bekungatsi utawusheshe abuye, naku sekuhlwile manje. Litsi uma lidvuma Gugu avale tindlebe ngetandla.

Wabhoka umoya ngaphandle. Yahaza imvula. Ladvuma litulu. Wetfuka Gugu wate wagocana lapha ekhoni. Kusenjalo lumshaye luvalo weva buchachacha kuhle kwemasondvo elihhashi. Kungase kwenteke kube nguye LaHlongwane apheleketelwa ngumuntfu welihhashi. Aye ngekukhula emasondvo elihhashi leligijimako. Ligijima litungeleta indlu lihle lima. Latsimula, hha, tinyawo temuntfu manje leti letisondzela ngasemnyango. Lwamshaya luvalo Gugu. Kube nguLaHlongwane ngabe sewushito manje. Acunge sibindzi avule umnyango.

Ye make! Yindvodza! Yindze ilapha, ifake lijazi lelikhulu lelimnyama. Isho nangesigcoko lesikhulu lesitsite kwehlela ngasebusweni, emehlo akabonakali kahle. Ticatfulo ngemabhudzi eludzaka. Wetfuka umntfwana. Watsi uvala umnyango indvodza yabamba sivalo yangena ngekhatshi. Yavala sivalo yabuye yesekela ngaso.

"Sawubona ntfombatane". Abingelele ngelivi lelisihosho. Kwale kutsi avume Gugu.

Ichubeke lendvodza, "Bakhona labadzala?"

"Ba ... e ... bakhona."

"Ase ungibitele bona."

Wabindza Gugu angasati kutsi utawuchubeka atsini. "Akekho malumekati kodvwa yena utawubuya."

"Musa kwecwaya kangaka ntfombatane, angisiso sigebengu, bayangati kakhulu boLaHlongwane."

Bese iyasuka lendvodza lapha emnyango iyewuhlala esitulwini, lijazi layo limanti nte, ingani litulu liyana ngaphandle. Njengobe seyisekukhanyeni Gugu abubone kancane buso balendvodza ngobe ihleli ibheke phasi. Uhleli Gugu ngale kwelitafula uyachucha.

"Ungubani wena ntfombatane?"

"Ngi.....nginguGugu." Uphendvula ngelivi leliphasi.

"Ewu!.....ngafa lichwa ye Gugu, awusite ungiphe likhofi, angitsi akhona emanti lashisako?"

"Yebo, akhona," asho asukuma aya ekhabetheni ayewutsatsa inkhomishi, likhofi nelubisi, kushayana emadvolo kuGugu. Nakafulatsela lendvodza imbukile. Utse nakatsela lubisi yekhuta lendvodza, "Ungalufaki lubisi Gugu, ungalufaki, letsa-ke ntfombi yami."

Weta nalo Gugu sandla sivevetela. Utsite alibeka yalihlwitsa lendvodza yatsi habu kanye yase iyachubeka iyakhuluma. "Ase ungisikele sinkhwa ngilambile, angitsi sikhona?"

Wasukuma Gugu wayewusika sinkhwa, yaphindza futsi lendvodza yatsi, "Ungangifakeli bhotela, angimtsandzi."

Icale kudla. Idla nje ibheke phasi, uva kukhala ematinyo ungatsi idla ematje kantsi sinkhwa nje. Iyasiluma inatse nelikhofi. Ichubeke ikhulume.

"Bengitsi ngitawutfole labadzala. Ngiyabati kakhulu, angati kutsi bebatawutsini uma ngabe bengibatfolile ngobe ngiphetse umlayeto lobalulekile walapha ekhaya." Ngasona lesi sikhatsi kube nalonconcofisa emnyango, asukume Gugu akholwa kutsi nguLaHlongwane-ke lowo. Avule umnyango angene malumekati wakhe. Atsi nakagucuka Gugu abuyela etafuleni ... hawu! Ayisekho lendvodza, amangale LaHlongwane kutsi lelikhofi belentelwe bani, Gugu sewukhamise umlomo ngekumangala, asondzele etafuleni akhandze inkhomishi igcwele ngelikhofi nesinkhwa sinjengobe asibekile esitjeni.

[Indlela Ilukhuni 86–87]

10 emamaki

SIGABA C

UMBUTO 3 INKONDLO LENGAKAFUNDVWA EKLASINI

CAPHELA: Kuphokelele kutsi wonkhe lohlolwako awuphendvule lombuto.

Fundza lenkondlo bese uphendvula imibuto lelandzelako:

SENGIKHATSELE: M. P. MAVUSO

5 Liphi lami lemphilu?
Liphi lami lekudla?
Ngiphiwe ngiyemukwa ngilutfufu!
Kumnyama kukhany'engcondvweni kuphela,
Sengikhatsele!

10 Liphi lami lekufundza?
Liphi lami lelutsandvo?
Nangitala nangitfukusa kulemnyama!
Ngincishwa ngisho intfokomalo yalo!
Sengikhatsele!

15 Angisiyo imfuyo angifuywa!
Angimange ngitidale ngadalwa!
Nginelilungelo lemalungelo alabanemalungelo!
Sengibeketele, sengilulatekile, sengenele!
Sengikhatsele!

20 Ngisitselo senshingo yenu,
Ngilitsambo lematsambo enu,
Ngigeleta umtfombo lobovu lenawuhlanganyela,
Kuya ngani ningitfukuse?
Sengikhatsele!

25 Nayetfwasile yatiwa ngini,
Nigijima nibange kungigugumadza,
Niphutfume ebhangi seningihlobise ngalengingatati,
Nikhiphe lemhlatsi sengipholishwa,
Sengikhatsele!

Kuya ngani?

[Ingono, 18–19]

3.1 Bhala umusho lowakha imphindvwa kulenkondlo lengenhla. (1)

3.2 Sonkondlo uvakala amela luhlobo lolutsite lwebantfu. Nguluphi loluhlobo?

- A Labanjingile.
- B Labaphuyile.
- C Labakhubatekile.
- D Labakhatsele. (1)

3.3 Endzimeni yekucala kunemagama lakha sicatsaniso lesiphikako. Bhala lawo magama. (2)

- 3.4 Usho kutsini sonkondlo nakatsi:
Ngilitsambo lematsambo enu? (2)
- 3.5 Chaza kutsi imigca 21–24 isho kutsini ngalokuvakalako. (2)
- 3.6 Bhala bunkondlo lobubili lobutfolakala emigceni we-16 ne-17. (2)
- [10]**

UMBUTO 4 TINKONDLO LETIFUNDVWE EKLASINI

LETFWESE LIHLOBO – P. T. JELE NA J. J. THWALA

Kulombuto kunemibuto lemibili, (4.1 nobe 4.2). Khetsa munye uphendvule ngawo.

4.1 Fundza lenkondlo bese uphendvula imibuto lelandzelako:

MKHULU – O. A. BHIYA	
5	Hamba minyaka guga sitsebe. Kukadze wawudla emabele Ngcatsatele mphunga <u>lebhadiile</u> Kute <u>ngibhadle</u> ngungcondvonkhulu, Ngitekel' imihambo yasendvulo mkhulu. Kushabalaliswa yini nibukile mkhulu?
10	Tiphi tinjejane mkhulu? Sengikhayite ngigcine ngikhatsele. Tiphi tidzandzane mkhulu? Sengifune kufiphal' emehlo. Tiphi tingabisa mkhulu? Ngicalata ngibon' imishwedla kuphela. Kungabe kwashonaphi mkhulu
15	Lelifusi lelibhalash' enhloko liyakhuluma, Liyangichweba kutewutsekela lwati; Lelihlatsi letimashwayi tiyachasisa, Loludvondvolo lokhokhotela ngalo Lubufakazi bemhawu nangikubuka, Ngifikelwa ngumunyu nangikubuka,
20	Ngiyabesaba lobutfongo lobukunyonyobelako! Ungalali ungakangihlatiyeli lenkanankana: Uph' umhelwane kumasungukati? Tiphi tidvwaba kubalobokati? Aph' emajob' emajaheni?
25	Tiphi tingej' etintfombini? Ngitjele mkhulu nawe gogo.

4.1.1 Utsi sonkondlo ngutiphi tindzaba letatiwa ngumkhulu? Khetsa imphendvulo:

- A Takadzeni.
- B Talamuhla.
- C Talomuhla.
- D Tanyakenye. (1)

4.1.2 Sinongo sini senkhulumo lesisemgteni wekucala? (1)

4.1.3 Imphunga kushiwo:

- A Umuntu lomusha.
- B Umuntu lokhubatekile.
- C Umuntu logugile.
- D Umuntu lokhutsele. (1)

4.1.4 Lamagama ladwetjelwe endzimeni yekucala akha bunkondlo buni? (1)

4.1.5 Bhala kunye lokukhomba kutsi sekunemishwedla kuphela emmangweni. (1)

4.1.6 Nguliphi lelifusi lelishiwo ngusonkondlo emgceni 14? (1)

4.1.7 Sonkondlo ucondze kutsini ngalomugca lolandzelako?

Ngiyabesaba lobutfongo lobukunyonyobelako. (2)

4.1.8 Shano sifiso lanaso sonkondlo ngamkhulu. (2)

4.1.9 Endzimeni yekucala bhala imigca lemibili leyakha sicedzelelamcondvo. (2)

4.1.10 Nguyiphi lenkanankana lakhuluma ngayo sonkondlo kulenkondlo yakhe? (2)

4.1.11 Sekela nobe uphikise lesitatimende lesilandzelako:

Sakhiwo salenkondlo sihlelekile. (2)

4.1.12 Ngekwakho kubona, yini ndzaba sonkondlo atsi akube ngumkhulu nagogo labamtjela konkhe loku lafuna kukwati? Chaza. (2)

4.1.13 Yini ingcikitsi yalenkondlo? Khokha umugca munye enkondlweni, lofazela imphendvulo yakho. (2)

[20]

NOBE

4.2 Fundza lenkondlo bese uphendvula imibuto lelandzelako:

MALI NETAKHO – D. B. J. MASILELA

5 Kants' uvela kuliphi?
Ngob' awuhlal' emakhikhini,
Ushabalalisa kwemanti
Angen' emhlabatsini,
Kusas' uwalomunye.

10 Uyasindza nob' uliphepha,
Nawufakw' emakhikhini
Lonaw' ungenwa ngemant' emadvolweni,
Naye-ke wabonakal' akufaka
Liyamshonela njalo kubosidlani,
Utsatfwe ngenkhani yodvwa.

15 Usimanga ngempela mali,
Nob' ungagcwal' uchichime
Kuhle kwemant' esigcingini,
Inhlitiyo ayenetiswa nguwe,
Ilubalubela kukwandzisa
Kepha yehluleke ...Yehluleke ...

20 Mali netakho, uyatenta timanga
Wenta bantfu batsandvwe,
Ngobe kufunwa wena,
Wenta bantfu batondvwe,
Ngobe kufunwa wena.

25 Kawulondvoloteki malindzini!
Ufaka bantfw' ematilongweni.
Udzimat' ubakhiph' ematilongweni.
Ungumonisi futs' ungumlungisi –
Pho, uyalondvoloteka yini wena
Mahamb' angancatjelwa!

4.2.1 Bhala umugca losho kwesaba kulenkondlo lengenhla. (1)

4.2.2 Bhala sinongo senkhulumo lesisetjentiswe ngusonkondlo emgceni 3 walenkondlo lengenhla. Khetsa imphendvulo:

- A Sihloniphiso.
 - B Sifaniso.
 - C Sifanisongco.
 - D Sihabiso
- (1)

4.2.3 Bhala incikitsi yalenkondlo lengenhla. Khetsa kuleti letingentasi:

- A Tetimali.
 - B Temnotfo.
 - C Tebunginga.
 - D Tebuphuya.
- (1)

- 4.2.4 Imigca lemibili yekucala kulenkondlo yakha buphi bunkondlo? Khetsa imphendvulo:
- A Imvumelwanosicalo.
 - B Imvumelwanosigcino.
 - C Luchumanosicalo.
 - D I-enjambamenti/Sicedzelelamcondvo. (1)
- 4.2.5 Bhala kunye lokwenteka emmangweni lesihlala kuwo lokufakazela lokushiwo ngusonkondlo ngaloku lokulandzelako:
- (a) Udzimat' ubakhiph' ematilongweni. (umugca 25)
 - (b) Utsatfwe ngenkhani yodvwa. (umugca 11) (2)
- 4.2.6 Bunkondlo buni lobakhiwa ngulamagama ladvwetjelwe endzimeni ye-4? (2)
- 4.2.7 Kusuke kwentekani emgceni 10–11? (2)
- 4.2.8 Bantfu labanjani ngekwemnotfo labashiwo ngusonkondlo kulemigca lelandzelako:
- (a) Wenta bantfu batsandvwe. (umugca 19)
 - (b) Wenta bantfu batondvwe. (umugca 21) (2)
- 4.2.9 Chaza lemisho lesenkondlweni:
- (a) Liyamshonela njalo kubosidlani. (umugca 10)
 - (b) Mahamb' angancatjelwa! (umugca 28) (2)
- 4.2.10 Bhala imisho lecuketse imvumelwanosigcino endzimeni ye-4. Dvwebela lemumelwano. (2)
- 4.2.11 Bhala tindlela letimbili longaphumelelisa ngato loku lokushiwo ngusonkondlo kulomugca lolandzelako ngaleligama lelidvwetjelwe:
- Ilubalubela kukwandzisa. (2)
- 4.2.12 Isuke yentani imali nayinguloku lokulandzelako.
- (a) Ingumlungisi.
 - (b) Ingumonisi. (2)

[20]

30 emamaki

SIGABA D LUHLELO NEKUSETJENTISWA KWELULWIMI

UMBUTO 5

5.1 Fundza letheksthi lengentasi bese uphendvula imibuto lelandzelako:

"Hawu! Ngingabeka lirandi linye ngelusuku ngingaba ngulonjingile nakuphela inyanga." NguLaVilane lokhulumako acondzise entfombini yakhe, Todvwa. LaVilane utsengisa tibhidvo, emangoza nemishanyelo empheshenini, njalo nakuholwa imali yahulumende.

Bonkhe labatsetse umhlalaphasi bayangebeleka ngalolusuku, bese yena uba ngulophishekile. Akabuva bunandzi balolusuku ngobe uyatsengisa. Lamanye emalanga akayi njengobe embetse tingubo letimnyama nje. Phela bantfu abakutsandzi kudla kwemuntfu logcoke inzilo. Ngiko nje kuzila kubuhlungu kakhulu.

Todvwa ngumntfwana lolivila kantsi uyakutsandza kudla lokumnandzi. Ngalesinye sikhatsi udlela kugcwalisa sisu nangabe atawuhamba sikhatsi lesidze. LaVilane akamange abe nenhlanhla njengalabanye bomake lababusisiwe ngekutala emantfombatane. Emantfombatane ayababutsa bonina ngekusebenta imisebenti yasendlini. LaVilane bekumele angahlupheki njengobe amnyama nje.

5.1.1 Bhala mcondvophika waleligama lelidvvetjelwe kulomusho lolandzelako:

Todvwa ngumntfwana lolivila kantsi uyakutsandza kudla lokumnandzi. (1)

5.1.2 Nhloboni yesitfo senkhulumo lesi lesidvvetjelwe kulomusho lolandzelako?

Todvwa ngumntfwana lolivila kantsi uyakutsandza kudla.

Khetsa imphendvulo kuleti:

- A Sabitongco.
- B Libitongco.
- C Sibalulingco.
- D Mentiwangco. (1)

5.1.3 Hlanganisa lemisho lemibili ibe ngumusho munye:

Bantfu abakutsengi kudla kwalaVilane. LaVilane ugcoke inzilo. (2)

5.1.4 Endzaweni yeligama lelidvvetjelwe kulomusho longentasi faka sabitongco lesifanele.

Emantfombatane ayababutsa bonina ngekusebenta imisebenti yasendlini. (2)

5.1.5 Bhala emabito etibhidvo abe mabili. (2)

5.1.6 Bhala lomusho ube ngumbiko ngekuwucala ngekutsi: LaVilane utsi ...

"Ngingabeka lirandi ngelusuku ngingaba yinjinga." (2)

5.1.7 Bhala timphambosi letitfolakala kulemisho lelandzelako:

(a) LaVilane utsengisa tibhidvo.

(b) Ngalesinye sikhatsi udlela bunandzi. (2)

5.1.8 Bhala lomusho ube sesikhatsini lesengca kadzeni:

Bonkhe labatsetse umhlalaphansi bayajabula. (2)

5.1.9 Shano tindlela tesento letikuletento letikulemisho lelandzelako:

(a) Ukhuluma acondzise kuTodvwa.

(b) Phela bantfu abakutsandzi kudla kwaLaVilane.

(c) Kuzila kubuhlungu kakhulu. (3)

5.1.10 Hlela lamagama akhe umusho lovakalako:

Kutsandvwa kudla nguTodvwa lokumnandzi. (3)

[20]

5.2 Fundza lesibonwa bese uphendvula imibuto letawulandzela:

1. Titselo netibhidvo ngito kuphela letikhaliphisa tingcondvo tebafundzi esifundvweni setibalo. Dlani titselo netibhidvo. Ungafani nembila leyaswela umsila ngelukayetela.



2. Labasikati batsengisela bantfu tibhidvo netitselo ngobe bafuna umsebenti lolula. Tsenga titselo netibhidvo ngobe takha tinyama emtimbeni.

3. Bantfwana labadla titselo banemphilo lenhle. Nadokotela kuyamjabulisa loko, kakhulu nangabe banatsa emalitha lamabili nobe ngetulu emanti ngelusuku. Buka letitselo kulesibonwa, tingemakhilogramu lamanyenti futsi tivutisa ematse.

[www.vegetables.co.za]

5.2.1 Bhala tifyinyeto talamagama lalandzelako:

- (a) Khilogramu. (1)
- (b) Dokotela. (1)
- (c) Ilitha. (1)

5.2.2 Kunemusho lonesisho efremini 3. Tsatsa lesi sisho usibhale phasi. (1)

5.2.3 Khetsa luhlobo lwenkhulumo lolukubakaki loluchaza luhlobo lwaleyo lesembutweni:

- (a) Bantfwana labadla titselo banemphilo lenhle.

(Letsatsa luhlangotsi, Imfundzisolite, Lehhungako, Letsatfwa njengemaciniso ibe itsintsa imiva yalabanye/sitiriyothayphi) (1)

(b) Bantfu labasikati bafuna umsebenti lolula.

(Letsatsa luhlangotsi, Imfundzisolite, Lehhungako, Letsatfwa njengemaciniso ibe itsintsa imiva yalabanye/sitiriyothayphi) (1)

(c) Titselo netibhidvo ngito kuphela letikhaliphisa tingcondvo tebafundzi esifundvweni setibalo.

(Letsatsa luhlangotsi, Imfundzisolite, Lehhungako, Letsatfwa njengemaciniso ibe itsintsa imiva yalabanye) (1)

5.2.4 Bhala mentiwangco walomusho lolandzelako:

Labasikati batsengisela bantfu tibhidvo. (1)

5.2.5 Tsatsa saga kuletheksthi lengenhla usichaze kutsi sisho kutsini. (2)

[10]

30 emamaki

Samba: 100 emamaki